

منافقین کا طرزِ عمل - ۲

درس قرآن سورہ منافقون

سید ابوالاعلیٰ مودودی

منافق کے لیے بدایت نہیں

سَوَّاءٌ عَلَيْهِمْ أَسْتَغْفِرُ لَهُمْ أُمُّ لَمْ تَسْتَغْفِرُ لَهُمْ طَ لَنْ يَغْفِرَ اللَّهُ لَهُمْ طَ
إِنَّ اللَّهَ لَا يَهْدِي الْقَوْمَ الْفَسِيقِينَ ۝ (۶۰) اے نبی، تم چاہے ان کے لیے
مغفرت کی دعا کرو یا نہ کرو، ان کے لیے یکساں ہے، اللہ ہرگز انھیں معاف نہ کرے گا،
اللہ فاسق لوگوں کو ہرگز بدایت نہیں دیتا۔

یہ بات سورہ توبہ میں بھی ارشاد ہوئی ہے اور یہاں تک فرمایا گیا کہ اگر تم ان کے لیے
۰۰ مرتبتہ بھی مغفرت کی دعا کرو گے تو اللہ تعالیٰ اس کو قبول نہیں کرے گا۔ یہاں بھی بات ان الفاظ
میں فرمائی گئی کہ تم چاہے ان کے لیے مغفرت کی درخواست کرو یا نہ کرو، اللہ ان کو ہرگز معاف نہیں
کرے گا۔ کیوں؟ — اس وجہ سے کہ اللہ کو ایمان کے دعے کے ساتھ مغاری کسی طرح پسند نہیں۔
ایک آدمی مشرک، کافر، بدعتی، جو بھی ہے، اللہ سے معافی مانگنے تو اس کی معافی ہو جائے
گی۔ اس کے اندر کم از کم یہ شرافت تو موجود ہے کہ جس چیز کو مانتا ہے اس کو سیدھی طرح سے مانتا
ہے۔ لیکن جو آدمی اپنے خدا سے بھی مغاری کرے، جس معاشرے میں وہ رہتا ہے اس سے بھی
مغاری کرے، وفاداری کا دم بھی بھرے اور وفادار نہ بھی ہو، اپنے آپ کو مغلص مومن کی حیثیت سے
پیش کرے لیکن حقیقت میں اس کے اندر کوئی اخلاص نہ ہو، بظاہر مطیع فرمان بنا پھرتا ہو لیکن درحقیقت
اللہ تعالیٰ کی نافرمانی کرنے پڑتا ہوا ہو — ایسے آدمی کے لیے کوئی معافی نہیں۔ یہاں تک فرمایا
گیا کہ اگر رسول اللہ بھی اس کے حق میں مغفرت کی دعا مانگیں تو ان کی دعا بھی قبول نہیں ہوگی۔

دوسرے الفاظ میں یوں کہیے کہ رسول اللہ صلی اللہ علیہ وسلم کی شفاعت بھی شخص کے لیے نافع نہیں اور کسی کے لیے دعا مغفرت کرنا بھی شفاعت ہے۔ ظاہر بات ہے کہ شفاعت زندگی میں بھی ہو سکتی ہے اور آخرت میں بھی ہو گی۔ تو رسول اللہ صلی اللہ علیہ وسلم تک کی شفاعت کے معاملے میں کیفیت یہ ہے کہ حضور کی شفاعت اللہ کو مجبور کرنے والی نہیں۔ اس کو قبول کرنے یا انہ کرنے کا پورا اختیار اللہ تعالیٰ کے پاس ہے۔ حضور اللہ کے بندے ہیں، خدائی میں شریک نہیں ہیں۔ آپ کا کام گزارش کرتا ہے، دعا کرتا ہے، قبول کرتا ہے کرتا بالکل اللہ کے اختیار میں ہے۔ کسی شخص کا یہ خیال کرتا کہ اگر رسول اللہ صلی اللہ علیہ وسلم کسی شخص کے حق میں دعا مغفرت فرمادیں تو وہ یقیناً بخشا جائے گا، درست نہیں۔ اللہ تعالیٰ نے یہاں یہ بات فرمائی ہے کہ یہ بات یکساں ہے کہ چاہے تم ان کی مغفرت کی دعا کرو یا نہ کرو، اللہ تعالیٰ ہرگز ان کو نہیں بخشنے گا۔

إِنَّ اللَّهَ لَا يَهْدُى الْقَوْمَ الْفَسِيقِينَ (۲) اللَّهُ تَعَالَى فَاسِقُونَ كُوْهْدَائِتْ نَهْبِنْ دِيَا كَرْتَا۔
 مطلب یہ ہے کہ جو لوگ اطاعت کے دائرے سے جان بوجھ کر نکل جاتے ہیں، ان کے لیے کوئی ہدایت نہیں ہے۔ فتن کے معنی میں اطاعت سے جان بوجھ کر نکل جانا۔ ایک وہ آدمی ہے جو بھولے سے اطاعت کے دائرے سے نکل گیا، لغوش کھا گیا، ٹوکر کھا گیا۔ اس کے برعکس ایک آدمی وہ ہے جو جان بوجھ کر یہ فیصلہ کرتا ہے کہ اللہ اور رسول کی اطاعت نہیں کرنی ہے، وہ فاسق ہوتا ہے۔ ہرگناہ گار کا فرنہیں۔ فرق یہ ہے کہ جس شخص سے غفلت کی بنا پر کوئی قصور ہو گیا، وہ فاسق نہیں گناہ گار ہے۔ لیکن جس آدمی نے جان بوجھ کر فیصلہ کیا ہو کہ مجھے اطاعت قبول نہیں کرنی ہے بلکہ نافرمانی کی راہ پر چلتا ہے، وہ فتن کا ارتکاب کرتا ہے، اور اللہ فاسقون کو ہدایت نہیں دیا کرتا۔ ظاہر بات ہے کہ مغفرت اسی شخص کی مغفرت کیسے ہو سکتی ہے جو راہ راست اختیار کرے، ہدایت قبول کرے لیکن جو شخص ہدایت اختیار نہیں کرتا اس کی مغفرت کیسے ہو سکتی ہے۔ جو آدمی پہلے گراہ تھا لیکن سیدھے راستے پر آ گیا اس کی معافی قول ہونے کا امکان ہے، کیونکہ اس نے نافرمانی اور گمراہی کو چھوڑ کر اطاعت اور ہدایت کی راہ اختیار کر لی۔

اس کے برعکس جس نے جان بوجھ کر ٹھنڈے دل سے اللہ تعالیٰ کی نافرمانی کرنے کا فیصلہ کیا ہو تو اللہ کا یہ طریقہ نہیں ہے کہ اس کو ہدایت دے۔ اللہ آقا ہے اور بندہ، بندہ اور غلام ہے۔ اگر

بندہ اپنے آقا کے مقابلے میں جان بوجھ کر بغاوت کا رویہ اختیار کرے اور اکڑ کر چلا جائے کہ مجھے اس کی اطاعت نہیں کرنی ہے، تو کیا آقا کا یہ کام ہے کہ وہ اس کے پیچھے پیچھے پھرے کہ تو میری طرف چلا آ۔ آقا کا تو یہ کام ہے کہ اس سے کہہ کہ تو جا اور اپنا انعام دیکھ۔ یہ منہوم ہے إِنَّ اللَّهَ لَا يَهُدِي النَّقْوَمَ الْفَسِيقِينَ کا۔ اللَّهُ كَامٌ يَهُدِي إِنَّهُ اس کی اطاعت نہیں کرنا چاہتا، اللَّهُ اس کے پیچھے پیچھے پھرے کہ تو ہدایت قبول کر لے۔ جو ہدایت نہیں چاہتا، اس کے لیے ہدایت نہیں ہے، اور جب اس کے لیے ہدایت نہیں تو اس کے لیے مغفرت بھی نہیں ہے۔

اہل ایمان سے عناد

هُمُ الَّذِينَ يَقُولُونَ لَا تُنفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا طَرَفاً وَاللَّهُ خَآئِنُ الشَّمْوَاتِ وَالأَرْضِ وَلَكِنَّ الْمُفْقِدِينَ لَا يَفْقَهُونَ ۝ (۷) یہ وہی لوگ ہیں جو کہتے ہیں کہ رسول کے ساتھیوں پر خرچ کرنا بند کر دوتا کہ یہ منتشر ہو جائیں۔ حالانکہ زمین اور آسمانوں کے خزانوں کا مالک اللہ ہی ہے، مگر یہ منافق نہیں سمجھتے ہیں۔

یہ بات بھی رئیس المناقین عبد اللہ بن ابی نے کہی تھی۔ جب غزوہ میں المصطلق کے موقع پر ایک انصاری اور ایک مہاجر کے درمیان جھگڑا ہوا تو اس نے انصار کو خوب بھر کیا، انھیں مہاجرین کے خلاف خوب اکسایا اور کہا کہ یہ لوگ تو فاقہ کرتے ہوئے آئے تھے۔ کہی نے ان کو اپنی جایدادوں میں شریک کیا، ان کو اپنے گھر تک رہنے کے لیے دیے، ان پر اپنے مال خرچ کیے جس کا نتیجہ یہ ہے کہ آج یہ تمہارے منہ آرہے ہیں۔ اب مدینہ والیں جا کر ان پر اپنامال خرچ کرنا بند کرو، جو گھر ان کو دیے تھے ان سے ان کو نکالو اور جن جایدادوں میں ان کو حصہ دار بنا�ا تھا وہ ان سے والیں لو، جو قرض ان کو دیے تھے وہ قرض وصول کرو، اور آئندہ ان کی مدد کرنا بند کرو۔ دیکھنا چند روز میں یہ تسمیں چلتے پھرتے نظر آئیں گے۔

اس منافق کے اس قول پر یہ فرمایا گیا کہ یہ لوگ کہتے ہیں کہ اللہ کے رسول کے ساتھ جو لوگ ہیں ان کے اوپر خرچ کرنا بند کر دوتا کہ وہ چھٹ کر الگ ہو جائیں، یہاں سے چلے جائیں، حالانکہ ان منافقین کو معلوم نہیں ہے کہ زمین و آسمان کے خزانے اللہ کے پاس ہیں۔ یہ لوگ محض

جهالت اور نادانی کی باتیں ہیں کہ اگر یہ لوگ مهاجرین کی مدد کرتے تو انہیں کوئی مکان میرنا آتا، حالانکہ وہ ان کے رازق نہیں، بلکہ وہ خود بھی کسی چیز کے مالک نہیں ہیں۔ وہ اپنے رزاق خود نہیں ہیں۔ ان کے پاس جو کچھ ہے اللہ کا دیا ہوا ہے۔ اگر تم نے یہ سلوک مهاجرین کے ساتھ اپنے ایمان اور اخلاص کی بنا پر کیا تھا تو پھر احسان کیسا!۔ اگر تم یہ سب کچھ نہ بھی کرتے تو اللہ تعالیٰ اپنے پاس سے ان کی ہر ضرورت کا سامان مہیا کرتا۔ اللہ تعالیٰ زمین و آسمان کے خزانوں کا مالک ہے۔ اس کے پاس کس چیز کی کمی ہے؟

عزت اور ذلت کا معیار

يَقُولُونَ لَئِنْ رَجَفْنَا إِلَى الْعَوْنَى لَيَخْرِجَنَّ الْأَعْزَلَ مِنْهَا الْأَذَلَ طَوَّلَهُ
الْعِرَّةُ وَلَرَسُولُهُ وَلِلْمُؤْمِنِينَ وَلِكُنَّ الْمُنْفِقِينَ لَا يَغْلُمُونَ ۝ (۸) یہ کہتے
ہیں کہ ہم میں وہ ایسے بخیج جائیں تو جو عزت والا ہے وہ ذلیل کو وہاں سے نکال باہر
کرے گا۔ حالانکہ عزت تو اللہ اور اس کے رسول اور مومنین کے لیے ہے، مگر یہ منافق
جانتے نہیں ہیں۔

جیسا کہ میں پہلے بتا چکا ہوں کہ عبداللہ بن أبي نے یہ دریہ وہی بھی کی تھی اور اس کا
مطلوب ذلت والے سے مراد نہود باللہ نبی کریمؐ کی ذاتِ القدس تھی۔ اس کے قول کا مطلب یہ تھا کہ
ہم جو عزت والے ہیں مدینہ بخیج کر نہود باللہ رسول اللہ کو مدینہ سے نکال دیں گے۔ یہ بات رسول
اللہ تک بھی بخیج اور صحابہ کرام نے بھی سنی۔ رسول اللہ تک نہایت درجے کے غیر معمولی تحمل حزاد
تھے اس لیے آپ نے اس کی یہ بات سنی اور سن کر نکال دی۔ حضرت عمر رضی اللہ تعالیٰ عنہ کو جب
معلوم ہوا کہ عبداللہ بن أبي نے نبی کریمؐ کی شان میں گستاخی کی ہے تو انہوں نے آنحضرت سے
عرض کیا کہ حضور، اگر اجازت ہو تو میں جا کر اس منافق کا سر قلم کر دوں۔ ظاہر بات ہے کہ یہ دراصل
ارتداد کا فعل تھا کہ ایک شخص اسلام قبول کرنے اور مسلمان ہونے کا دعویٰ کرنے کے بعد پھر اللہ کے
رسولؐ کو نہود باللہ ذلیل کہتا ہے۔ اس سے زیادہ ارتداد کا فعل اور کیا ہو سکتا ہے۔

ظاہر بات ہے کہ اگر ایک شخص قرآن کی توبہ کرے، اللہ کو یا اس کے رسولؐ کو گالی دے
تو وہ تو نہ صرف یہ کہ مرتد ہے بلکہ نہایت ذلیل قلم کا مرتد ہے۔ اس لیے حضرت عمرؓ نے عرض کیا کہ

میں جا کر اس مرتد کا سر قلم کرتا ہوں۔ رسول اللہ صلی اللہ علیہ وسلم نے اس کے جواب میں فرمایا کہ میں نہیں چاہتا کہ عرب کے لوگ یہ کہیں کہ محمدؐ نے ساتھیوں کو قتل کرا رہا ہے۔ کیونکہ باہر کے لوگوں کو تو معلوم نہیں کہ عبداللہ بن ابی ایک منافق ہے، باہر کے لوگوں کو تو یہ معلوم ہے کہ عبداللہ بن ابی مسلمانوں کا ایک سردار ہے۔ اس کے علاوہ جو دوسرے منافق تھے ان کے بارے میں بھی باہر کے لوگ بھی جانتے تھے کہ وہ مسلمان ہیں۔ اگر عبداللہ بن ابی کو قتل کر دیا جاتا تو باہر کے لوگ یہ کہتے کہ دیکھیے ان کے درمیان کیسی پھوٹ پڑی ہے کہ اب محمدؐ (صلی اللہ علیہ وسلم) اپنے ساتھیوں کو قتل کرا رہے ہیں۔ یہ بات حکمت کے خلاف ہوتی اور اس سے اسلام کی شہرت کو نقصان پہنچتا۔ اس لیے حضور نے یہ فیصلہ کیا کہ آپ کو یہ کام نہیں کرنا ہے۔

عبداللہ بن ابی کا اپنا بیٹا نہایت مغلص مسلمان تھا۔ اس تک بھی یہ بات پہنچ چکی تھی۔ اس نے آ کر عرض کیا کہ حضور اگر آپ کو میرے باپ کا سرچا ہیے تو کسی اور کو حکم دینے کے بجائے مجھے حکم دیجیے، میں جا کر اس کا کام تمام کرتا ہوں۔ لیکن حضور نے اس کو منع کر دیا۔ یہ بات پہلے بیان کی جا چکی ہے کہ یہ واقعہ غزوہ نبی المصطفیٰ سے واپسی کے راستے میں مدینہ پہنچنے سے پہلے پیش آیا تھا۔ جب حضور مدینہ پہنچنے تو عبداللہ بن ابی کا اپنا بیٹا مدینہ کے دروازے پر کھڑا ہو گیا اور اس نے اپنے باپ سے کہا کہ جب تک رسول اللہ صلی اللہ علیہ وسلم آپ کو مدینہ میں داخل ہونے کی اجازت نہیں دیں گے اس وقت تک آپ مدینہ میں داخل نہیں ہو سکتے۔ اور فرمایا کہ عزت والے تو وہ ہیں، آپ نہیں۔ وہ اجازت دیں گے تو آپ مدینہ میں آسکیں گے ورنہ نہیں۔ آپ نے تو کہا تھا کہ عزت والا ذلت والا توهین والا کو نکال باہر کرے گا۔ اب آپ فیصلہ کر لیجیے کہ عزت والا کون ہے اور ذلیل کون ہے؟ بیٹا باپ کے سامنے روک بن کر کھڑا تھا۔ یہ تھا اس کا اخلاصِ ایمان!

ایمان دراصل اس چیز کا نام ہے کہ اللہ اور رسولؐ کو مان لینے کے بعد کسی اور رشتے داری کا پاس نہ ہو۔ اہلِ کفر سے تمام رشتے ختم ہو جاتے ہیں۔ نہ باپ باپ ہے، نہ بیٹا بیٹا، اور نہ بھائی بھائی ہے۔ اگر کوئی شخص اللہ کے راستے میں آ کر دشمن کی حیثیت سے کھڑا ہو جائے تو باپ اپنے بیٹے کو قتل کرے گا، اور بیٹا اپنے باپ کو قتل کرے گا اور یہ مظاہرہ جنگ بذریعہ ہو چکا تھا۔ اللہ اور رسولؐ کو ماننے کا اخلاص یہی ہے۔ جس جگہ معاملہ دینی حیثیت اور غیرت کا ہو، اس جگہ آ کروہ اپنے جذبات

پر چھری پھیر دے گا۔ کوئی پرواہ کرے اس بات کی کہ اگر میں نے اپنے بیٹے کو قتل کر دیا، یا بیٹے نے باپ کو قتل کر دیا تو دل پر کیا گزرے گی۔ جو گزرتی ہے گزر جائے لیکن اللہ کی راہ میں اخلاص کا تقاضا ہی ہے کہ ہر رشتہ، ہر جذبے اور ہر شے پر اللہ اور اس کے رسولؐ کو مقدم رکھا جائے۔ اللہ اور رسولؐ کے مقابلے میں ہر چیز کو قربان کر دیا جائے۔

یہی بات اللہ تعالیٰ فرماتا ہے کہ ایک حق یہ کہتا ہے کہ عزت والا ذلت والے کو نکال دے گا لیکن حقیقت یہ ہے کہ عزت اللہ، اس کے رسولؐ اور مومنین کے لیے ہے۔ کوئی عزت والا ہونے کا دعویٰ کرے تو اس کی کوئی عزت نہیں۔ عزت صرف اللہ، اس کے رسولؐ اور مومنین کے لیے ہے۔

نفاق کا سبب

يَا أَيُّهَا الَّذِينَ آمَنُوا لَا تُطِهِّكُمْ أَمْوَالُكُمْ وَلَا أُلَادُكُمْ عَنْ ذِكْرِ اللَّهِ ۚ وَمَنْ يَفْعُلْ ذَلِكَ فَأُولَئِكَ هُمُ الْخَسِيرُونَ ۝ (۹) (۹) اے لوگو جو ایمان لائے ہو، تمہارے مال اور تمہاری اولادیں تم کو اللہ کی یاد سے غافل نہ کر دیں۔ جو لوگ ایسا کریں وہی خسارے میں رہنے والے ہیں۔

یہ سورہ منافقون کا دوسرا اور آخری روکع ہے۔ اس سے پہلے یہ بتایا گیا کہ مدینہ کے منافقین رسول اللہ صلی اللہ علیہ وسلم کے معاملے میں یہ روشن اختیار کیے ہوئے تھے کہ آپ کی رسالت کا اقرار کرتے تھے اور قسمیں کھا کا کر یہ یقین دلاتے تھے کہ ہم آپ کو اللہ کا رسول مانتے ہیں لیکن اس کے بعد حضورؐ کے خلاف، دعوت دین کے خلاف اور مسلمانوں کے خلاف ہر طرح کی چال بازیاں اور مگاریاں کرتے تھے۔ اس کے بعد یہ فرمانا کہ اے لوگو جو ایمان لائے ہو، تم کو تمہارے مال اور تمہاری اولاد اللہ کی یاد سے غافل نہ کر دے، اور جو تم میں سے ایسا کرے وہ خسارے میں پڑنے والا ہے، تو یہ بات ارشاد فرمانے سے یہ بات خود بخود واضح ہو جاتی ہے کہ منافقین کو جس چیز نے منافقانہ روشن پر آمادہ کیا تھا وہ مال اور اولاد کا مفاد تھا۔ جب تک ایک آدمی کی اپنے مال اور اولاد کی محبت، خدا اور اس کے دین سے اور حق سے محرک کر دینے کی حد تک نہ پہنچ جائے، اس وقت تک آدمی منافقانہ روشن پر اختیار نہیں کرتا۔ اس لیے فرمایا کہ تمہارا مال اور تمہاری اولاد تم کو اللہ کی یاد سے غافل نہ کر دے۔

اصل میں لفظ لا تُلْهِمُ استعمال کیا گیا ہے۔ آئھو اس چیز کو کہتے ہیں جس میں آدمی کو دل چھپی اور مشغولیت اتنی بڑھ جائے کہ دوسرا چیزوں سے اس کو غفلت لاحق ہو جائے۔ اسی بنا پر گانے بجانے اور کھلیل کو دکو لئھو کہتے ہیں کیونکہ آدمی ان کے اندر اتنا مشغول اور منہک ہو جاتا ہے کہ اس کو کسی اور چیز کا ہوش نہیں رہتا۔ یہی لفظ یہاں استعمال کیا گیا کہ مال اور اولاد کا مفاد تم کو ایسا غافل نہ کر دے، اپنے ساتھ اتنا مشغول نہ کر لے کہ تم اللہ کی یاد سے غافل ہو جاؤ۔

ایک منافق درحقیقت اس وجہ سے منافق ہوتا ہے کہ اس کو خدا کی یادیت کے مقابلے میں اپنا دنیوی مفاد عزیز ہو جاتا ہے۔ وہ اس کو اپنی طرف اتنا متوجہ کر لیتا ہے کہ وہ خدا کو بھول جاتا ہے۔ مثلاً ایک آدمی اپنی تجارت کو بڑھانے اور اسے ترقی دینے اور ہر ممکن طریقے سے اپنی دولت کو نشوونما دینے کی اتنی فکر لاحق ہو جاتی ہے کہ اس کو اس بات کی بھی پروا نہیں رہتی کہ حلال کیا ہے اور حرام کیا ہے۔ وہ ہر ممکن طریقے سے اپنی دولت کو بڑھانے کی کوشش کرتا ہے۔ اس طرح جب وہ یہ محسوس کرتا ہے کہ اگر میں حق کی حمایت کروں تو میری جایادہ کو نقصان پہنچ گا، میری تجارت بیٹھ جائے گی، میرے دوسرے مالی مفادات پر ضرب آئے گی، اس لیے میں ٹھنڈے دل سے فیصلہ کرتا ہوں کہ حق اور باطل کے جھگڑے میں نہ پڑوں، حق کے لیے مرنے، کتنے والے نعوذ بالله۔ بہت سے بے وقوف موجود ہیں، مجھے تو اپنے مفاد کی خفاہت کرنی چاہیے۔ اسی طرح ایک آدمی اپنی اولاد اور بیوی کے عیش و آرام کی خاطر حرام کرتا ہے، رشتوں کھاتا ہے، غبن اور خیانتیں کرتا ہے۔ ہر طرح کی بے ایمانیاں کر کے کوشش کرتا ہے کہ اپنی بیوی کو زیادہ سے زیادہ عیش کرائے، اور اپنے نزدیک اپنی اولاد کا مستقبل بہتر بنانے کے لیے سروسامان مہیا کرے۔ لیکن یہی وہ چیز ہے جو آدمی کو اس کے خدا، اس کے رسول اور اس کے دین کے معاملے میں منافقانہ روشن پر ابھارتی ہے۔ اگر یہ چیز نہ ہو تو آدمی منافق اخیار نہیں کرتا۔

کسی کو اللہ کے ذکر سے غافل کر دیے جانے کا مطلب یہ نہیں کہ آدمی اللہ اللہ کرنے سے رُک جائے بلکہ اس کا مطلب یہ ہے کہ آدمی اللہ کو بھول جائے۔ یہ خیال اس کے دل سے کل جائے کہ اوپر کوئی خدا بھی ہے جس کے سامنے جا کر اسے کبھی اپنے اعمال کی جواب دہی کرنی ہے۔ یہ خیال اگر کسی آدمی کے دل میں رہے تو وہ کبھی اس کے لیے آمادہ نہیں ہو سکتا کہ وہ اپنی اولاد کے

مفاد کے لیے، اپنی بیوی کو عیش کرنے کے لیے اور اپنی دولت بڑھانے کے لیے کوئی ایسا کام کرے جس کا انعام ہمیشہ کے لیے جہنم میں لے جانے کا سبب ہو۔

قرآن مجید میں جگہ جگہ یہ بات بیان کی گئی ہے کہ یہ مال اور اولاد آخوت میں تمہارے کام آنے والی چیز نہیں ہے، بلکہ اس کے بر عکس جن لوگوں کے عیش اور آرام کے لیے تم یہاں بے ایمانیاں کرتے ہو، قیامت کے روز وہی اٹھ کر تمہارے خلاف گواہ نہیں گے۔ بجائے اس کے کہ وہ یہ کہنیں کہ ہمارے باپ نے ہمارے لیے بڑی تکلفیں اٹھا کر اور ایمان کو پچ کر حرام دولت کمائی تھی، اس لیے اب اس کی جگہ ہمیں جہنم میں بھیج دیا جائے۔ کوئی اولاد اس کے لیے تیار نہیں ہو گی۔ کوئی باپ اپنے بیٹے کے لیے جہنم میں جانے کے لیے تیار نہیں ہو گا۔ بھائی بھائی کے لیے تیار نہیں ہو گا بلکہ اس کے بر عکس اس غفلت پیشہ اور غلط کار انسان کے خلاف جو مقدمہ قائم ہو گا، یہی لوگ آکر اس کے خلاف گواہی دیں گے کہ اس طرح اس نے رشوئی کھا کر، بے ایمانیاں کر کے یہ دولت کمائی تھی۔ ہمیں بھی حرام سے پلا اور خود بھی حرام کھایا۔ یہ بات قرآن مجید میں مختلف مقامات پر بڑی وضاحت کے ساتھ بیان کی گئی ہے کہ یہی تمہاری بیویاں، اولاد کل تمہارے خلاف گواہ بننے والی ہے، اگر ان کی خاطر آج تم نے بے ایمانیاں کیں۔ یہی مطلب ہے اس آیت کا کہ اللہ تعالیٰ کی یاد سے اور اس کی ہدایت سے غالباً نہ ہو۔ اس بات کو بھول مت جاؤ کہ تھیں کبھی خدا کے ہاں جا کر اپنے اعمال کی جواب دہی کرنی ہے۔ مزید فرمایا:

وَمَنْ يَفْعُلْ ذَلِكَ فَأُولَئِكَ هُمُ الْخَسِيرُونَ (۹) جو لوگ یہ روشن اختیار کریں گے یہی آخر کار خسارے میں جانے والے ہیں۔

خسارہ اس چیز کو کہتے ہیں کہ آدمی جس کاروبار میں اپنا سرمایہ لگائے، اس میں اپنی محنتیں اور وقت صرف کرے اور اس کے بعد وہ سب کچھ لگایا ڈوب جائے۔ اسی طرح اگر ایک آدمی اپنی تمام محنتیں، قوتیں اور تمام ذرائع وسائل ایک ایسے کام میں لگا رہا ہے جو اس کو لے جا کر آخر کار جہنم میں جھوٹکنے والا ہے، تو ظاہر ہے کہ اس سے بڑا کوئی خسارہ نہیں ہو سکتا۔

مہلت عمل کو غنیمت جانو!

وَأَنِفِقُوا مِنْ مَا رَزَقْنَاكُمْ مِنْ قَبْلِ أَنْ يَأْتِيَ أَحَدُكُمُ الْمُؤْمُنُ فَيَقُولَ رَبِّ لَوْلَا

آخْرُتَنِي إِلَى أَجْلٍ قَرِيبٌ لَا فَأَصَدِّقُ وَأَكُنْ مِنَ الظَّالِمِينَ ۝ وَلَئِنْ يُؤْخَرَ
اللَّهُ نَفْسًا إِذَا جَاءَ أَجْلُهَا طَ وَاللَّهُ خَيْرٌ بِمَا تَعْمَلُونَ ۝ (۱۰-۱۱) جورزق
ہم نے تمھیں دیا ہے اس میں سے خرچ کرو کہ تم میں سے کسی کی موت کا وقت آجائے
اور اُس وقت وہ کہے کہ ”اے میرے رب، کیوں نہ تو نے مجھے تھوڑی سی مہلت اور
دے دی کہ میں صدقہ دیتا اور صالح لوگوں میں شامل ہو جاتا“ حالانکہ جب کسی کی
مہلتِ عمل پوری ہونے کا وقت آ جاتا ہے تو اللہ اس کو ہرگز مہلت نہیں دیتا، اور جو کچھ
تم کرتے ہو، اللہ اس سے باخبر ہے۔

ایک آدمی کا اس سے زیادہ احتمالاً فعل کوئی نہیں ہے کہ آج اس کو جو زندگی اور مہلتِ عمل
ملی ہوئی ہے اس میں وہ اللہ تعالیٰ کو بھول جائے۔ اس سے منہ موڑ کر اپنے دنیوی مفادوں کی پرستش میں
لگا رہے، اور مرتبے وقت اس کو یہ احساس ہو کہ میں نے کیا کیا، کس خطرے میں اپنے آپ کو ڈال
دیا۔ جب وہ دیکھ رہا ہو کہ اب میں تباہی کی طرف جا رہا ہوں، اس وقت وہ اللہ تعالیٰ سے کہے کہ
مجھے تھوڑا سا وقت اور دے دے تاکہ میں اپنے مال کو آپ کی راہ میں خرچ کروں، تو اس کو یہ مہلت
نہیں دی جائے گی۔ فرمایا گیا: وَلَئِنْ يُؤْخَرَ اللَّهُ نَفْسًا إِذَا جَاءَ أَجْلُهَا طَ وَاللَّهُ خَيْرٌ بِمَا
تَعْمَلُونَ ”اللہ کسی تنفس کو مہلت دینے والا نہیں ہے، جب کہ اس کی اجل آ جائے، اور اللہ کو
خبر ہے جو کچھ تم کرتے ہو۔“

اجل کہتے ہیں مدت مقررہ کو جو پہلے سے طے کردی گئی ہو کہ فلاں شخص کو اتنا وقت دیا
جائے گا۔ مثلاً امتحان کے کمرے میں آپ بیٹھتے ہیں تو یہ طے ہوتا ہے کہ مثلاً تین سازھے تین گھنٹے
کا وقت آپ کو پرچھ حل کرنے کے لیے دیا جائے گا۔ اس تین سازھے تین گھنٹے کی جو مہلت ہے
اس کا نام آجل ہے۔ چنانچہ اللہ تعالیٰ کی طرف سے طے کردیا گیا ہے کہ اس آدمی کو دنیا میں کام
کرنے کے لیے اتنا وقت دیا جائے گا اور ایسی ہی مہلت قوموں کو بھی دی جاتی ہے۔ قرآن مجید میں
قوموں کی زندگی اور مہلتِ عمل کے لیے بھی آجل کا لفظ استعمال کیا گیا ہے کہ جب کسی قوم کی آجل
آن پوری ہوتی ہے تو پھر چند لمحوں کی بھی تقدیم و تاخیر نہیں ہوتی۔ اس سے پہلے اس کی مہلت ختم
ہوتی ہے اور نہ اس کے بعد ہی اس کو مزید وقت دیا جاتا ہے۔

یہاں یہ فرمایا گیا کہ جس شخص کے لیے جو آج مقرر کر دی گئی ہے، اور اس کے لیے جو مدت طے کر دی گئی ہے، اس کے بعد کسی شخص کو کوئی مهلت نہیں دی جاتی۔ یہ نہیں ہوتا کہ اس کے کہنے پر اس کو مزید کچھ وقت دے دیا جائے۔ لہذا جس آدمی کو اپنی عاقبت کے لیے جو بھی عمل کرنا ہے، وہ اس وقت کے اندر اس کو کر لیتا چاہیے، جب کہ وہ دیکھ رہا ہے کہ میں تدرست ہوں، زندہ ہوں، اور بظاہر موت کا وقت بھی قریب نہیں ہے۔ لیکن جس وقت آدمی دیکھے کہ آخری وقت آگیا ہے، یا کوئی ایسی بیماری آگئی ہے کہ جس کی وجہ سے اس کو معلوم ہو گیا ہے کہ اس کا آخری وقت آگیا ہے، اس وقت آدمی کا یہ چاہنا کہ مجھے مزید وقت ملتا کہ میں اپنی عاقبت سنوارنے کے لیے کوئی نیک عمل کرلوں تو یہ شخص اس کی حادثت ہے۔ آج تک دنیا میں یہ نہیں ہوا ہے کہ جس شخص کی موت کا جو وقت مقرر ہے، وہ چند لمحوں کے لیے بھی مل جائے۔ وَاللَّهُ خَيْرٌ بِمَا تَعْمَلُونَ "اور جو کچھ تم کرتے ہو، اللہ اس سے پوری طرح باخبر ہے۔"

وہ بے خبر نہیں ہے۔ اللہ کو معلوم ہے کہ ایک ایک آدمی کو سمجھانے کے لیے اللہ تعالیٰ کی طرف سے اس کو کتنی کچھ نصیحت کی گئی۔ فقط ایک کتاب ہی پر موقوف نہیں، بے شمار طریقوں سے آدمی کی نصیحت کا سامان کیا جاتا ہے۔ ایک آدمی کو جو طرح طرح کے حادثات پیش آتے ہیں یا اس کی آنکھوں کے سامنے اس طرح کے واقعات گزرتے ہیں، ان سب میں ایک طرح کی تنقیبہ اور عبرت کا سامان ہوتا ہے، تاکہ آدمی اس سے سبق حاصل کرے۔

پھر اللہ تعالیٰ کو یہ بھی معلوم ہے کہ کتنے کتنے موقع پر تمہارے لیے نصیحت اور یاد دہانی کا انتظام کیا گیا کہ تم ہوش میں آؤ اور سمجھو کہ ہماری اس دنیا پر تمہاری کیا پوزیشن ہے۔ کون سی چیزیں عاقبت درست کرنے والی ہیں، اور کون سی چیزیں ایسی ہیں جو آدمی کی عاقبت بتاہ کرنے والی ہیں۔ کوئی آدمی آپ کو ایسا نہیں ملے گا جو اس چیز کو نہ سمجھتا ہو۔ اس کے بعد اگر ایک آدمی آخرت سے غافل ہوتا ہے اور اپنا سارا وقت اور محنتیں صرف اس دنیا کو بنانے کے لیے صرف کر دیتا پھر وہ عین مهلت ختم ہونے کے وقت مزید ملت مانگے، تو اللہ تعالیٰ کو کوئی غرض نہیں پڑی ہے کہ ایسے آدمی کو مزید مهلت دے۔ وہ لوگوں کی خواہشوں کے مطابق اپنے قوانین تبدیل نہیں کیا کرتا۔

(جمع و تدوین: حفیظ الرحمن احسن)